

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ *ēkacatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkacatvāriṃśaḥ sargaḥ ॥

mārīcēna rāvaṇasya vināśabhayaṃ pradarsya punaḥ
pratibōdhanam

ājñaptō rāvaṇēnēthaṃ
pratikūlaṃ ca rājavat |
abravīt paruṣaṃ vākyaṃ
niḥśaṅkō rākṣasādhipam || 3.41.1 ||

kēnāyamupadiṣṭastē
vināśaḥ pāpakarmaṇā |
saputrasya sarājyasya
sāmātyasya niśācara || 3.41.2 ||

kastvayā sukhinā rājan
nābhinandati pāpakṛt |
kēnēdamupadiṣṭaṃ tē
mṛtyudvāramupāyataḥ || 3.41.3 ||

śatravastava suvyaktaṃ
hīnavīryā niśācara |

icchanti tvāṃ vinaśyanta -
muparuddhaṃ balīyasā || 3.41.4 ||

kēnēdamupadiṣṭaṃ tē
kṣudrēṇāhitabuddhinā |
yastvāmicchati naśyantaṃ
svakṛtēna niśācara || 3.41.5 ||

vadhyāḥ khalu na vadhyantē
sacivāstava rāvaṇa |
yē tvāmutpathamārūḍhaṃ
na nigrhṇanti sarvaśaḥ || 3.41.6 ||

amātyaiḥ kāmavṛttō hi
rājā kāpathamāśritaḥ |
nigrāhyaḥ sarvathā sadbhiḥ
sa nigrāhyō na gr̥hyasē || 3.41.7 ||

dharmamarthaṃ ca kāmaṃ ca
yaśaśca jayatāṃ vara |
svāmiprasādāt sacivāḥ
prāpnuvanti niśācara || 3.41.8 ||

viparyayē tu tatsarvaṃ
vyarthaṃ bhavati rāvaṇa |
vyasanaṃ svāmivaiguṇyāt
prāpnuvantītarē janāḥ || 3.41.9 ||

rājamūlō hi dharmaśca
yaśaśca jayatāṃ vara |

tasmāt sarvāsvavasthāsu
rakṣitavyā narādhipāḥ || 3.41.10 ||

rājyaṃ pālayituṃ śakyaṃ
na tīkṣṇēna niśācara |
na cātipratikūlēna
nāvinītēna rākṣasa || 3.41.11 ||

yē tīkṣṇamantrāḥ sacivā
bhujyantē saha tēna vai |
viṣamēṣu rathāḥ śīghraṃ
mandasārathayō yathā || 3.41.12 ||

bahavaḥ sādhavō lōkē
yuktadharmamanuṣṭhitāḥ |
parēṣāmaparādhēna
vinaṣṭāḥ saparicchadāḥ || 3.41.13 ||

svāminā pratikūlēna
prajāstīkṣṇēna rāvaṇa |
rakṣyamāṇā na vardhantē
mēṣā gōmāyunā yathā || 3.41.14 ||

avaśyaṃ vinaśiṣyanti
sarvē rāvaṇa rākṣasāḥ |
yēṣāṃ tvaṃ karkaśō rājā
durbuddhirajitēndriyaḥ || 3.41.15 ||

tadidaṃ kākatālīyaṃ
ghōramāsāditam mayā |

atra tvam śōcanīyō'si
sasainyō vinaśiṣyasi || 3.41.16 ||

māṃ nihatya tu rāmō'sā -
vacirāt tvāṃ vadhiṣyati |
anēna kṛtakṛtyō'smi
mriyē cāpyariṇā hataḥ || 3.41.17 ||

darśanādēva rāmasya
hataṃ māmavadhāraya |
ātmānaṃ ca hataṃ viddhi
hṛtvā sītāṃ sabāndhavam || 3.41.18 ||

ānayiṣyasi cēt sītā -
māśramāt sahitō mayā |
naiva tvamapi nāhaṃ vai
naiva laṅkā na rākṣasāḥ || 3.41.19 ||

nivāryamāṇastu mayā hitaiṣiṇā
na mṛṣyasē vākyamidaṃ niśācara |
parētakalpā hi gatāyuṣō narā
hitaṃ na gṛhṇanti suhṛdbhirīritam || 3.41.20 ||

|| ityārṣē śrīmadrāmāyaṇē vālmīkiyē ādikāvye
aranyakāṇḍē ēkacatvāriṃśaḥ sargaḥ ||